

செய்தி வெளியீடு

தமிழ்நாடு மற்றும் அதனை ஒட்டிய நில பரப்புகளில் நீலகிரி வரையாடு இன எண்ணிக்கையை மதிப்பிடுவதற்கான மூன்றாவது ஒருங்கிணைந்த

கணக்கெடுப்பு

மேற்கு தொடர்ச்சி மலைப்பகுதிகளில் நீலகிரி வரையாடு எண்ணிக்கையினை மதிப்பிடும் நோக்கில், கேரள வனத்துறையுடன் இணைந்து மேற்கொள்ளப்படும் "நீலகிரி வரையாடு திட்டத்தின்" (Project Nilgiri Tahr) முக்கிய அங்கமாக ஆண்டுதோறும் ஒருங்கிணைந்த கணக்கெடுப்பு நடத்தப்படுகிறது. மாநில விலங்கான "நீலகிரி வரையாடு" குறித்த முதல் ஒருங்கிணைந்த கணக்கெடுப்பு 29 ஏப்ரல் 2024 முதல் 1 மே 2024 வரை 140 பகுதிகளில் கணக்கெடுப்பு நடத்தப்பட்டது. இதில் தமிழ்நாட்டில், நீலகிரி வரையாடுகளின் எண்ணிக்கை 1031 என மதிப்பிடப்பட்டது. இரண்டாவது ஒருங்கிணைந்த கணக்கெடுப்பு 24 ஏப்ரல் 2025 முதல் 27 ஏப்ரல் 2025 வரை 177 பகுதிகளில் கணக்கெடுப்பு நடத்தப்பட்டதில், தமிழ்நாட்டில் மொத்த நீலகிரி வரையாடு எண்ணிக்கை 1303 என மதிப்பிடப்பட்டது.

மாநில விலங்கான நீலகிரி வரையாட்டின் மூன்றாவது ஒருங்கிணைந்த கணக்கெடுப்பு, தமிழ்நாடு வனத்துறையால் 24 ஏப்ரல் 2026 முதல் 27 ஏப்ரல் 2026 வரை நான்கு நாட்கள், நீலகிரி வரையாடு காணப்படும் 14 வனக் கோட்டங்களில் ஒரே நேரத்தில் மேற்கொள்ளப்பட்டது. கடந்த ஆண்டு கணக்கெடுப்பு நடைபெற்ற அதே 43 வனச்சரகங்களுக்குட்பட்ட 126 வன சுற்றுப் பாதையில் அமைந்த 177 கணக்கெடுப்பு நில அளவை தொகுதிகளிலும் கணக்கெடுப்பு நடத்தப்பட்டது.

முன்னணி களப்பணியாளர்களுக்காக "நீலகிரி வரையாடு திட்டம்" குழுவினரால் மொத்தம் 11 திறன் மேம்பாட்டு மற்றும் பயிற்சி நிகழ்ச்சிகள் நடத்தப்பட்டன. முதன்முறையாக, "VARUDA" எனப்படும் ஆண்ட்ராய்டு அடிப்படையிலான மொபைல் செயலி பயன்படுத்தப்பட்டு, களத்திலிருந்தே நேரடி தரவு பரிமாற்றம் மேற்கொள்ளப்பட்டது. கணக்கெடுப்பின் போது, பன்னாட்டு இயற்கை பாதுகாப்பு ஒன்றியம் (IUCN)-இந்தியா, நியூ டெல்லி, இந்திய வனவிலங்கு அறக்கட்டளை (WTI), தமிழ்நாடு கால்நடை மருத்துவ அறிவியல் பல்கலைக்கழகம் (TANUVAS), கேரள வனத்துறை மற்றும் உலகளாவிய இயற்கை நிதியம் (WWF) அமைப்பினரிடமிருந்தும் மூன்றாம் தரப்பு பார்வையாளர்கள் பங்கேற்றனர். கணக்கெடுப்பின் போது சேகரிக்கப்பட்ட தரவுகள் புள்ளியியல் முறைகளின் அடிப்படையில் அறிவியல் ரீதியாக பகுப்பாய்வு செய்யப்பட்டு, பெறப்பட்ட முடிவுகள் ஆராய்ச்சி நிபுணர்கள், விஞ்ஞானிகள் மற்றும் பன்னாட்டு இயற்கைப் பாதுகாப்புச் சங்கம் (IUCN) பிரதிநிதிகளுடன் விவாதிக்கப்பட்டன. இந்த கணக்கெடுப்பில், கடல் மட்டத்திலிருந்து 270 MSL உயரம் முதல் 2630 MSL உயரம் வரையிலான இடங்களில் நீலகிரி வரையாடு எண்ணிக்கை பதிவு செய்யப்பட்டது.

தமிழ்நாட்டில் நீலகிரி வரையாடுகளின் மொத்த எண்ணிக்கை 1364 என மதிப்பிடப்பட்டுள்ளது. இது கடந்த ஆண்டை ஒப்பிடுகையில் 4.68% அதிகரிப்பை காட்டுகிறது. தமிழ்நாட்டிலுள்ள மொத்த நீலகிரி வரையாடு இனத்தில் 44.87% ஆனைமலைப் பகுதியில் காணப்படுகின்றன; அதேசமயம் நீலகிரி நிலப்பரப்பு 29.25% நீலகிரி வரையாடு இனத்தைக் கொண்டுள்ளது. கணக்கீட்டில் ஆண்-பெண் விகிதம் 55:100 எனவும், பெண்-குட்டி விகிதம் 100:66 எனவும் மதிப்பிடப்பட்டுள்ளது.

நீலகிரி வரையாட்டின் சூழலியல் நிலையைப் புரிந்துகொள்வதற்கும், அதன் வாழ்விட மேலாண்மையை மேம்படுத்துவதற்கும், பாதுகாப்பு நடவடிக்கைகளுக்கு ஆதரவளிக்கும் நீண்டகால பாதுகாப்புத் திட்டமிடலுக்குமான தரவுத்தளத்தின் முக்கியத்துவத்தை கருத்தில்கொண்டு, நீலகிரி வரையாடு தொடர்பான மூன்றாவது ஒருங்கிணைந்த கணக்கெடுப்பு அறிக்கையினை மாண்புமிகு வனத்துறை அமைச்சர் மற்றும் மாண்புமிகு சுற்றுச்சூழல் மற்றும் காலநிலை மாற்றத்துறை அமைச்சர் அவர்கள் வெளியிட்டுள்ளனர்.

அரசு கூடுதல் செயலாளர்

வெளியீடு: இயக்குநர், செய்தி மக்கள் தொடர்புத்துறை, சென்னை-9

அரசின் செய்திகளை உடனுக்குடன் தெரிந்துகொள்ள:

 [tndiprnews](#)  [tndipr](#)  [tndipr](#)  [TN DIPR](#)  [www.dipr.tn.gov.in](#)  TNDIPR, Govt. of Tamil Nadu